

እነሆ፤ እግዚአብሔር ምድርን ባዶ ያደርጋታል፤ ባድማም ያደርጋታል፤ ይገለብጣትማል፤ በእርስዋም የተቀመጡትን ይበትናል።

2 ፤ እንደ ሕዝቡም እንዲሁ ካህኑ፤ እንደ ባሪያውም እንዲሁ ጌታው፤ እንደ ባሪያይቱም እንዲሁ እመቤትዋ፤ እንደሚገዛም እንዲሁ የሚሸጠው፤ እንደ አበዳሪውም እንዲሁ ተበዳሪው፤ እንደ ዕዳ አስከፋዩም እንዲሁ ዕዳ ከፋዩ ይሆናል።

3 ፤ ምድር መፈታትን ትፈታለች፤ ፈጽማም ትበላሻለች፤ እግዚአብሔር ይህን ቃል ተናግሮአልና።

4 ፤ ምድርም አለቀሰች ረገፈችም፤ ዓለም ደከመች ረገፈችም፤ የምድርም ሕዝብ ታላላቆች ደከሙ።

5 ፤ ምድርም ከሚቀመጡበት ቦታች ረከሳለች፤ ሕጉን ተላልፈዋልና፤ ሥርዓቱንም ለውጠዋልና፤ የዘላለሙንም ቃል ኪዳን አፍርሰዋልና።

6 ፤ ስለዚህ መርገም ምድርን ትበላለች በእርስዋም የተቀመጡ ይቀጣሉ፤ ስለዚህ የምድር ሰዎች ይቃጠላሉ ጥቂት ሰዎችም ይቀራሉ።

7 ፤ የወይን ጠጅ አለቀሰች፤ የወይን ንግድ ደከመች፤ ልባቸው ደስ ያለው ሁሉ ተከዙ።

8 ፤ የከበሮው ሐሤት ቀርቶአል፤ የደስተኞች ድምፅ ዝም ብሎአል፤ የመሰንቆ ደስታ ቀርቶአል።

9 ፤ እየዘፈኑም የወይን ጠጅን አይጠጡትም፤ የሚያስከርም መጠጥ ለሚጠጡት መራራ ይሆናል።

10 ፤ ባድማ የሆነችው ከተማ ፈረሰች፤ ቤት ሁሉ ማንም እንዳይገባበት ተዘጋ።

11 ፤ ስለ ወይኑም ጠጅ በአደባባይ ጩኸት ይሆናል፤ ደስታ ሁሉ ጨልሞአል፤ የምድርም ሐሤት ፈርሶአል።

12 ፤ ከተማይቱም ባድማ ሆናለች፤ በርዋም በጥፋት ተመትቶአል።

13 ፤ የወይራን ዛፍ እንደ መምታት፤ ከወይንም መከር በኋላ ቃርሚያውን እንደ መልቀም፤ እንዲሁ በምድር መካከል በአሕዛብም መካከል ይሆናል።

14 ፤ እነዚህ ድምፃቸውን ያነሣሉ፤ እልልም ይላሉ፤ ስለ እግዚአብሔር ከብርም ከባሕር ይጣራሉ።

15 ፤ ስለዚህ እግዚአብሔርን በምሥራቅ፤ የእስራኤልንም አምላክ የእግዚአብሔርንም ስም በባሕር ደሴቶች አከብሩ።

16 ፤ ለጸድቁ ከብር ይሁን የሚለውን ዝማሬ ከምድር ዳርቻ ሰምተናል። እኔ ግን። ከሳሁ፤ ከሳሁ፤ ወዮልኝ! ወንጀለኞች ወንጀለዋል፤ ወንጀለኞች እጅግ ወንጀለዋል አልሁ።

17 ፤ በምድር ላይ የምትኖር ሆይ፤ ፍርሃትና ገደል ወጥመድም በአንተ ላይ አሉ።

18 ፤ የሰማይ መስኮቶች ተከፍተዋልና፤ የምድርም መሠረት ተናውጣለችና ከፍርሃት ድምፅ የሸሸ በገደል ይወድቃል፤ ከገደልም የወጣ በወጥመድ ይያዛል።

19 ፤ ምድር ተሰባብረች፤ ምድር ፈጽማ ደቀቀች፤ ምድር ተነዋወጠች።

20 ፤ ምድር እንደ ሰካር ሰው ትንገዳገዳለች፤ እንደ ዳስም ትወዛወዛለች፤ መተላለፍዋ ይከብድባታል፤ ትወድቅማለች ደግማም አትነሣም።

21 ፤ በዚያም ቀን እንደዚህ ይሆናል፤ እግዚአብሔር በከፍታ ያለውን ሠራዊት በከፍታ ላይ፤ በምድርም ያሉትን ነገሥታት በምድር ላይ ይቀጣቸዋል።

22 ፤ ግዙቶች በጉድጓድ እንደሚከማቹ በአንድነት ይከማቻሉ፤ በግዞት ቤትም ውስጥ ተዘግተው ይኖራሉ፤ ከብዙ ቀንም በኋላ ይጎበኛሉ።

23 ፤ የሠራዊት ጌታ እግዚአብሔርም በጽዮን ተራራና በኢየሩሳሌም ላይ ይነግሣልና፤ በሽማግሌዎቹም ፊት ከብር ይሆናልና ጨረቃ ይታወካል ፀሐይም ያፍራል።